

افغانستان آزاد – آزاد افغانستان

AA-AA

چو کشور نېاشد تن من مېباد بدین بوم و بر زنده یک تن مېباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

هارون خیل

۱۰/۱۰/۲۶

توري پیسې، تور هدفونه!

تېره شنبې، د اکتوبر پر دروېشتمه نېټه، د نیویارک ټایمز ورځپاڼې خبریال، ډیکسټر فیلکینز، د یوه رپوټ په ترڅ کې رسوا کړه، چې په کابل کې د ایران سفیر، فدا حسین مالکي، د تهران له هوايي ډگر څخه د الوتنې پر مهال په الوتکه کې دکرزي د دفتر رییس، عمر داوود زې، ته هغه پلاستيکي کڅوړه ورکړه، چې د اورپايي اتحاديې د پیسو، یورو، په بندلونو ډکه وه. د دې خبر خپرېدو یو ځل بیا د غلو او مزدورانو وضعه اندېښمنه کړه. په پېل کې دکرزي د ارگ چوکړه گانو او په کابل کې د ایران د سفارت مقاماتو دواړو دا خبر په کلکه رد کړ. د کرزي مطبوعاتي چپر اسي د واقعیتونو په پټولو سره دا خبره هم زیاته کړه، چې ایران له افغانستان سره دبیارغونې په برخه کې د قانوني سرچینو له لارې مرستې کوي؛ او د ده د ادعا له مخې دا مرستې له هر ډول شک او شبهي پرته، په شفاف ډول کېږي؛ مگر نن بالاخره کرزي اعتراف وکړ، چې ایراني مقامات په ریشټیا سره هغه ته په کال کې یو یا دوه پلا د پینځو، شپږو یا اوو لکو یورو په اندازه پیسې ورکوي. په دې ډول د کرزي او انډیوالانو کوږ بار تر منزله و نه رسېد؛ یو ځل بیا یې مخونه تور؛ او په غده نړۍ کې یې د غلا، تګۍ برګۍ او وطن پلورني خبر ازانګې وکړې.

د دې شرمناکې او ننگینې پېښې په څېړنه کې لومړنۍ پوښتنه دا ده، چې کرزي او د هغه د ارگ نوکرانو ولې د نیویارک ټایمز تر رسوايي مخکې، د ایرانیانو د دغه راز «نغدي مرستو» یادونه، نه وه کړې؟ بېله شکه، چې د عمر داوودي په گډون د ارگ ځینې محرم کسان په دې تورو او کرغېړنو معاملو خبر وه؛ خو سره له هغه هم هیڅکله د دې پټې معاملې په اړه دولتي اراکینو، مطبوعاتو او خلکو ته څه نه وه ویل سوي. د نړۍ په هیڅ هیواد، هیڅ ډیپلوماتیک دود او دستور کې داسې نه دي لیدل سوي، چې د هیوادو تر منځ «مالي مرستې» داسې مرموزه او شکمنه بڼه ولري. دا څنگه ممکنه ده، چې د یوه هیواد «مالي مرستې» بې رسمي او قانوني تشریفاتو، یوازي د دوو کسانو په حضور کې، هغه هم د غلو، تروریستانو، قاچاقبرانو او جاسوسانو په ډول په الوتکه کې د سفر پر مهال، مقابل لوري ته وسپارلي سي؟! آيا ایرانیانو نسوای کولای خپلې مالي مرستې له بین المللي تعاملاتو سره سم، د یوې رسمي غونډې په ترڅ کې افغانانو ته و سپاري؟!

څوک دي ددې پراخي نړۍ له يوه گوټ څخه فقط يو مثال را وښيي، چې ديوه هيواد رسمي مقاماتو دي د بل هيواد رسمي مقاماتو ته په پلاستيکي کڅوړوکي نغدي پيسې ور کړي وي . آيا ايرانيانو نسواى کولای يا په دې نه پوهېده، چې ور کړل سوي پيسې د يوه چيک په بڼه، د افغانستان د مالي وزارت يا کوم بل رسمي مقام ته و سپاري؟! سربېره پردې ، آيا کرزى د هيواد د اساسي قانون او نورو نافذو قوانينو د حکمونو له مخي د دې واک لري، چې له بهرنيو هيوادو څخه تر لاسه کېدونکي نغدي مرستي د يوه تحويلدار يا معتمد په توگه، له ځان يا نورو وفادارو انديوالانو سره وساتي؟!

آيا کرزى دا ثابتولای سي، چې ور کړل سوي پيسې يې چيري ساتلي وي؛ او د کومو قانوني مقصدو له پاره يې لگولي دي؟!

آيا کرزي ايرانيانو ته دا نسواى ويلای، چې دى يا د ده د دفتر رييس، تحويلدار نه دى؛ نو ځکه بايد د هيواد د نافذو قوانينو له مخي ټولي مالي مرستي د مالي وزارت او افغانستان بانک له لاري، افغاني مقاماتو ته وسپارلي سي .

آيا د مالي وزارت دکرزي د دفتر اړتياوي اولگښتونه نه برابرول، چې ده يې د پوره کولو له پاره په ناچارۍ سره، ايرانيانو ته لاس اوږداوه؟!

آياکرزي د ټولي دولتي دستگاه د مشر په توگه ددې وس نه درلود، چې د خپل دفتر د مصارفو د حواله کولو له پاره، مالي وزارت يا نورو مالي ادارو ته امر وکړي؟! آيا د مالي وزارت او نورو مالي مؤسسو مسوولينو، په دې برخه کي د هغه امرونه ته غاړه نه ايښووله؟ که يې نه ايښووله آيا ده يې د گوښه کولو اختيار نه لاره؟! که په پلاستيکي کڅوړوکي دا پيسې رښتيا هم سپيني او قانوني وای، بيا به نو د کرزي د دفتر ټول کارکوونکي رسماً په هغه خبر وای؛ او مطبوعاتي چپراسيانو ته به يې په پټو سترگو د ردولو اړتيا نه وای! دې ټکو ته په پام سره، د ايراني سفير له خوا دکرزي د دفتر رييس ته د پيسو د کڅوړي ورکول يوه توره، کرغېړنه اوپليته معامله ده، چې په هيڅ بڼه، هيڅ ژبه او هيڅ منطق د منلو وړنه ده .

گران هيوادوال په دې واقعيت هم ښه پوهېږي، چې ايرانيان هيڅکله دکرزي پر مخ مين نه دي . هغوى دا توري او کثيفي پيسې، په افغانستان کي د خپلو شومو پلانو د تحقق له پاره په چارښاخو بادوي . موږ ټولو ته څرگنده ده، چې ايران څه موده مخکي زموږ بېوزلي مهاجر د مخدره موادو د کاروباريانو په تور جوپي جوپي په دار وځړول؛ خو دکرزي بي غيرته ادارې يې د پوښتني کولو جرأت هم و نه کړ . کرزي د خپلو شيعه متحدينو او بالنتيجه ايراني اخوندانود خوشالو له پاره د شيعه گانو دشخصي احوال قانون تصويب کړ؛ په هيواد کي يې د ايران مذهبي او فرهنگي يرغل ته بي ساري لاره هواره کړه . البته د ايران د خطرناکو ستراتيژيکو مقصدونو اوږده کيسه دلته نه ختمېږي . دکرزي د مزدوري او فاسدي ادارې اړکينو ته په يوه سطحې او سرسري نظر وگورئ، چې زموږ په هيواد کي همدا اوس د ايران سياسي، پوځي، مذهبي، فرهنگي، اقتصادي اوتبليغاتي نفوذ کوم حد ته رسېدلى دى؟! ايران نه يوازي په تېرو دېرشو کلو کي د افغانستان په ورانۍ او وينو تويولو کي لوى لاس لاره، بلکي همدا اوس او تر دې وروسته به هم د خپلو مزدورانو له لاري، په دې غم خپلي خاوره کي د ډېرو افغاني ضد دسيسو له لويو طراحانو او عاملانو څخه وي . دا گرده امکانات د کرزي د مزدوري او فاسدي ايتلافي ادارې په برکت، د ايران اخوندي رژيم ته ميسر سوي دي .

بايد له ياده و ناسو، چې ايران پر کرزي سربېره، د افغانستان نورو مزدورو جنگي او مذهبي ډلو ټپلو هم ته پرېمانه پيسې او مالي مرستي ورکوي . ايراني پراختيا غوښوونکي حتا په افغانستان کي د طالبانو د بري امکان هم

له ذهنه نه ليري کوي . له دې کبله د عبدالله عبدالله په مشرۍ د شوراي نظار په گډون پر هري جنگي او سياسي ډلي پانگه اچوي؛ يو له بله يې جنگوي؛ ديوې ډلي په نابودۍ او د بلې په واکمنۍ کې ځان ته د سياسي او ستراتيژيکو مانورو فضا برابروي . ايراني اخوندان ليوني نه دي، چې چا ته د خير او ښېگڼې له پاره مفتي پيسې ورکړي . ايراني ولس په خپله له ډول ډول اقتصادي ستونزو او کړاونو سره لاس و گرېوان دئ؛ اما اخوندي رژيم يې پوښتنه هم نه کوي .

په داسې حال کې، چې د کرزي د دفتر ټولې اړتياوې اصولاً دولت د نورو ادارو په شان د مالي وزارت او نورو مربوطو ملي ادارو له خوا برابريږي، نو د ايرانيانو او نورو هيوادو پټې پيسې چيرې لگيږي؟ په بشپړ باور سره ويلای سو، چې دا پيسې هيڅکله په رسمي او قانوني چارو کې نه لگيږي؛ ځکه د رسمي او قانوني چارو د اجرا کولو له پاره خو د کرزي له خپلې ادعا سره سم په بانک کې د څه دپاسه درې نيمو ميليارډو ډالرو زېرمه پراته ده . په دې توگه له ورايه مالوميږي، چې د ايرانيانو توري پيسې په تورو کارونو او تورو پروژو کې لگول کيږي .

په افغانستان کې دننه اوبهر د ځان يا نورو کسانو په نامه د شتمنيو اوجايدادونو برابروې؛ د ايران سياسي، مذهبي او فرهنگي لاسوهنو ته لاره هوارول؛ په دولتي ادارو کې د ايراني ايجنټانو او خواخوږو له زياتېدونکي رول سره مرسته؛ په انتخاباتو کې د خپلو شخصي، گوندي او سياسي ملگرو بريالي کول؛ د سياسي وفادرايو رانيول؛ د مخالفينو تطميع کول يا له منځه وړل؛ د ناراضيانو د سياسي او تبليغاتي فعاليتونو مخنيوی او ډېر نور هغه تور او کرغېرن کارونه دي، چې له کلونوراهيسې د ايرانيانو او نورو پردو د تورو او چټلو پيسو په زور، پر مخ بيول کيږي .

تر لمر روښانه ده، چې که د پردو همدا توري او چټلي پيسې نه وای، زموږ په ورانه او سوځېدلي جونگره کې به هم تر اوسه د افغان وژني او ورانۍ دا سرکېنه او روڼه بل نه وای؛ که د پردو مافيايي اوجاسوسي سازمانو دا کرغېرنې پيسې نه وای، زموږ په وياړلي او تاريخي هيواد کې به هم هيڅکله د پښتو او پارسي، سني او شيعه ، پښتانه، تاجک، اوزبک، هزاره او نورو قومونو پر بنسټ د وینو والي نه بهيدای؛ يو د بل په سروکي به مېخونه نه ټکول کېده؛ زموږ بې گونا عزيزان او پنداران به د مغرضو پردو د خوښۍ له پاره په سرتړلو کانټينرونو کې نه اچول کېده؛ او په پای کې که د انسان وژني، تباهي او ملي نفاق د را منځ ته کولو له پاره دا زهرجنې پيسې نه را تلای، زموږ په جنگ ځپلي کور کې به تر اوسه داسې بې عدالتي، زورواکي، لوږه، بې سوادې او وروسته پاته والی نه وای .

د دې تورو پيسو راوړونکي او اخيستونکي نه يوازي د افغانانو نه پخلا کېدونکي دوښمنان، بلکې د وینو، اوښکو، دوښمنو او نورو بدمرغيو عاملان او سوداگران دي . اوسنی توره او ننګينه معامله د هغوی د بې غيرتۍ، وطن پلورنې او بې ايماني يو بل روښانه او انکار نه منونکی ثبوت دئ .

هر دردمن او هيوادپال افغان بايد د مرگ او تباهي د دې قاصدانو پر ضد د مبارزې سنگر ته را ودانګي؛ او په هيواد کې د يوه ملي او ولسي نظام په را منځ ته کولو سره، دا غمړلې مېنه نورد هغوی له تورو معاملو او انساني ضد جنايتونو څخه و ژغوري . پای